



የየካቲት ጥያቄዎች እስካልተመለሱ ፤ የሕዝቡ ትግል ይቀጥላል !

በዓይነቱም ሆነ በይዘቱ በሌሎች ሀገሮች ከተካሄዱት ታላላቅ ዐብዮቶች - እንደ 1789 ዓም-ኡ የፈረንሳይ ዐብዮትና እና እንደ 1917 ዓም የሩሲያው ዐብዮት - ጋር በዓለም የጭቁን ሕዝቦች የትግል ታሪክ ተርታ የሚመደበውና የሚወሳው ታሪካዊው የሀገራችን የካቲት 1966ቱ ዐብዮት ከፈነዳ፤ ይኸው አርባ ሦስት ዓመታት አስቆጠረ። ይህ አብዮት፤ እንደአቻዎቹ ሁሉ ካያሌ ዘመናት የፍትህ-ርትዕ መጓደልና የጭቆና አገዛዝ ከመነጨ የሕዝብ ብሰት የመጣ ነበር። ከኢትዮጵያ ሰቆቃ ማህፀን የተፈጠረ በመሆኑ፤ በዓይነቱ ወጥ ሆኖ ነገር ግን እንደ ሸቀጥ ዕቃ ከውጭ የመጣ ስላይደለ ፤ ኢትዮጵያዊነትን የተላበሰ በነፃነት መበት መረጋገጥ ላይ ያተኮረ ሕዝባዊ እንቅስቃሴ ነበር። ያልተደባለቀ፣ ያልተከለሰና ያልተበረዘ ፤ በሁለንተናዊ ገፅታው ኢትዮጵያዊ ዜግነቱን ተጎናጽፎ የመጣ ነው። በመሆኑም ከእርሱ በፊት ከተከናወኑት የዓለም አብዮቶች ተርታ ተመድቦ ተገቢውን ቦታና ድርሻ አግኝቶ ተመዝግቧል።

በሌላ በኩል ደግሞ የኢትዮጵያን አብዮት ከሌሎቹ የዓለም አብዮቶች ልዩ የሚያደርገው የራሱ ዓይነተኛ ባሕርይ የነበረው መሆኑ ነው። ከአነሳሱ ጀምሮ ሕዝባዊ አመፀ ሰላማዊና የብዙኃኑን ድጋፍና መሠረት ተከትሎ ሲንቀሳቀስ ስለነበር፤ አንዳችም የደም መፋሰስና የሕዝብ ዕልቂትም ሆነ የንብረት ውድመት በዋናነት ያልተከሰተበት ነበር። ከፍንዳታው አንስቶ እስከ ጥቂት የጊዜ ገደብና ሂደት ድረስ፤ ሰላማዊና ሕዝባዊ እንቅስቃሴ ስለነበረ፤ በንብረትና በሰው ህይወት ላይ ጥፋትን አላሰከለተለም ነበር ቢባል፤ ስህተት አይሆንም። ይህም ሁኔታ ሰላም ወዳድና ለሕዝብ ቀናኢ በሆኑ የዓለም አቀፍ ማኅበረሰብ ዘንድ አድናቆትንና ከበሬታን አስገኝቶ ነበር ማለት ይቻላል።

በነዳጅ ውድነት ምክንያት የተለኮሰው የታክሲ ሾጮሮች አድማ፣ በነገሌ በረና የተደረገው የጭቁን ወታደር የደሞዝ ጭማሪ እንቅስቃሴ፣ ለሶስት ቀናት ያህል የተካሄደው የላባደሩና የሠራተኛው እንቅስቃሴ፣ እንዲሁም በወርሃ የካቲት 66 በአዲስ አበባ ከተማ ቁጥሩ ወደ አንድ ሚሊዮን የሚጠጋ ሕዝብ በእስልምና ዕምነት ተከታዮች የተካሄደው ሰልፍ ከሁሉም ዕምነት ተከታዮች ድጋፍና ትብብር ማግኘቱ በዋናነት ሊጠቀሱ የሚችሉ አቢይ ክስተቶች ነበሩ። ኢትዮጵያውያን እስላሞችም፤ "ክርስቲያኑ ወገናችን፤ ተሰልፏል ከጎናችን !" እያሉ በመዘመር ታሪካዊ ሠነዱን ማስመዝገባቸው ምንጊዜም የማይረሳ ትውስት ነው። ያ ታሪካዊ አብዮት፤ ሁሉንም የሀገሪቱ ዜጎች አስተባብሮ የኢትዮጵያን ሕዝብ አንድነት በአዲስ መልክ ያስረገጠ፤ ዜጎቹን ሁሉ ያስተባበረ በመሆኑ፤ በዘመናዊቷ ሀገራችን ደማቅ ታሪክን አስመዝግቦ አልፏል። አንድ ሚሊዮን የሚገመት ሕዝብ በአዲስ አበባ ተሰብስቦ ሰላማዊ ሰልፍ ሲያደርግም በሀገሪቱ ታሪክ ጎላ ያለ ክስተት ሲሆን ሕዝብ የማንንም ፈቃድ ሳይጠይቅና ይሁንታ

ሳያስፈልገው ያካሄደው ሠልፍ በመሆኑም፤ ሕዝባዊና ሰላማዊ ሰልፍ ምን እንደሚመስል፤ ለወደፊቱ ሕዝባዊ እንቅስቃሴዎች ትምህርትን ሰጥቶና አሻራውን አስቀምጦ ማለፉ በታሪክ መዛግብት ሰፍሮ አልፏል።

ለብዙ ዘመን ታፍኖ እየተብላላ የቆየ ነበር ማለት ቢቻልም እንኳ፤ ይህ የየካቲቱ ሕዝባዊ የአመፅ እንቅስቃሴ በዱብ ዕዳ የመጣ እንደነበር ማንም አይክደውም። አመጣጡ ዱብ ዕዳ ነው የተባለው፤ ማንም ሳያስበውና ሳይተነብየው፤ ዕንግዳ ደራሽ በመሆኑ ነበር። የነበረውን አገዛዝና ሥርዓት ሁሉም ተቃውሞት ስለነበር የየካቲቱ አመፅ፤ ከሞላ ጎደል የሁሉንም ኅብረተሰብ ክፍል ትብብርና ድጋፍ አግኝቷል። በዚህ ምክንያት፤ ኢትዮጵያዊ አንጡራ ማንነቱን አረጋግጦ ነበር የቀጠለው። በግብታዊ ባሕርይ ላይ መሪ የሌለው መሆኑ ተደምርቦት ሁነኛ ባለቤት በማጣቱ፤ የጥቂት ምርጥ የጦር መኮንኖች ሰለባ ሆነ። ያ ግርማ ሞገስን ተላብሶ ሲካሄድ የነበረው አብዮት፤ ኃላፊነት በጎደላቸው ቡድኖች አቅጣጫውን ስቶ፤ ሕዝባዊ ተማታውን ተነፍሷል፤ ተንገራግጮ ቀረ። የኅብረተሰብን ክፍል አንድነትና ትብብር አግኝቶ የነበረው ሠላማዊ-ሕዝባዊ እንቅስቃሴ፤ ደርግ ባስከተለው ሽብር ምክንያት ሀገሪቱ በደም አለባ ተጥለቀለቀች። ሕዝብ የጠየቀውን መሠረታዊ ጥያቄ ከመመለስ ይልቅ በኃይል በማፈን፤ የሕዝብን እምቢ ባይነትና አመጽ ወደአልቂት ገፉት ።

በመጀመሪያዎቹ ወራት፤ በሕዝባዊው አመፅ የተነሱት መሠረታዊ ጥያቄዎች ሁሉ በሥልጣን ጥመኞች አላዋቂነት እንዲከላሹ ተደረጉ። ሕዝቡ ተስፋ አድርገዋቸው የነበሩ መሠረታዊ-ዴሞክራሲያዊ ጥያቄዎች በሕዝቡ እንቅስቃሴና ፍላጎት የተመሰረቱ አግባብ ያላቸው መፍትሔዎችን ተነፈጉ። የመሰብሰብ፣ የመንቀሳቀስ፣ የመናገር፣ የመጻፍ፣ የማሰብ፣ የመወያየት መብቶች ሁሉ፤ ደብዛቸው ጠፋ። ደርግ፣ ባልተዘጋጀበት፣ ባለሰበት፣ ባላወቀበትና የርዕዮት ግንዛቤ ባላገኘበት ሁኔታ ተዘፍቆ ለኢትዮጵያ ምስቅልቅል በር ከፈተ። "ታሪክ የጣለብኝን አደራ ለመወጣት" በሚል መወሸከት፤ እራሱን እያታለለ፤ ሕዝቡን ለማወናበድ ተጣጣረ። የደርግ ግርግርና ሽብር፤ የሀገሪቱን ውስጠ-ምሥጢር ከፍቶ ለተገንጣይ-አስገንጣይ አስረከቦ ሰጠ። ይኸንን አመች ሁኔታ ተጠቅመውም፤ ኢትዮጵያን የማፈራረስ ዕቅዳቸውን አሳኩ። በዚህም ምክንያት ዜጎቿም፤ የተነሱበትን የየካቲት አብዮትን ሀገራዊ ጥያቄ በሁለተኛ ደረጃ ለማቆየት በመገደድ፤ በሀገራቸው ኅልውና ላይ ብቻ እንዲያተኩሩ ምርጫቸው ሆነ። ተለዋጭ አማራጭ በማጣታቸው ምክንያት፤ ሕዝባዊ ጥያቄዎች ሁሉ ተንገራግጬው ቀሩ።

በአንደኛ ምዕራፍ የተመዘገቡት የሕዝብ ጥያቄዎች ምን ነበሩ? ተብሎ መጠየቅ ካለበት፤ ዋና ዋናዎች የሚከተሉት ነበሩ። መሬት ላራሹ! የብሔር-ብሔረሰብ ዕኩልነት፤ የሃይማኖትና የቤቶች ዕኩልነት፤ ሰብዓዊና ፖለቲካዊ ነፃነት ይከበር፤ ዳቦ ለተራበው! የድካው ልጅ ይማር! የውጭ ጣልቃ ገብነት ተወግዶ የሀገራችን ሉዓላዊነት ይከበር! የማስቃያና የአፈና ቤቶች ይዘጉ ! ዴሞክራሲያዊ መብቶች ያለ ገደብ ይረጋገጡ! የተባሉት ዋና ዋናዎቹ ነበሩ።

ሁሉም ጥያቄዎች እስካሁን ተገቢውን መልሶች አላገኙም። ዛሬ መሬት በባለቤትነት ላራሹ ሳይሆን በወያኔና በባዕዳን ተጠቃሚነት ዕጅ ሆኗል። ገበሬው የመሬት ባለቤት አይደለም፤ የሥርዓቱ ተጠማኝ እንጂ። የብሔረሰቦች ዕኩልነት ሳይሆን፤ የአንድ ብሔር የበላይነትን የሚያረጋግጥ ሥርዓት ሰፍኗል። ዳቦ ለተራበው መታደሉ ቀርቶ፤ እንዲያውም ቁጥሩ ወደ አስራ ሰባት ሚሊዮን የሚገመት ረሃብተኛ ዛሬም በመላው ሀገሪቱ ላይ በጠኔ ይሰቃያል። ኢትዮጵያ ዛሬም እንደወትሮው በኃያላን መዳፍ ሥር መሆኗ ቀጣይ ሁኗል። የወህኒ ቤቶች ቁጥር ብዛት በትክክል የሚታወቅ አልሆነም። የሰብዓዊ መብቶችን ጥሰት መላው ዓለም አውቆ መዝግቦታል። የስደተኛው ብዛት መላውን ዓለም አጥለቅልቆታል። የሀገሪቱ ዳር ድንበር ተጥሷል። ሉዓላዊነቷ ተደፍሯል። በብዙ ኪሎ ሜትር የሚመተር መሬቷ ለባዕድ አሳልፎ ተሰጥቷል። የባህር ወደብ የለሽ ሀገር ሆናለች። በሃብታሙና በድካው መካከል የሚታየው ልዩነትና ስፋት አሰቃቂ ደረጃ ደርሷል። ዜጎቿም በቋንቋ፣ በዘርና በጎጥ እንዲከፋፈሉ፤ እንዲያዩና እንዲያስቡም ጥረት ተደርጓል፤ እየተደረገም ነው። የሀገሪቱ ያሁኑ አገዛዝ የፖለቲካ መሠረቱ የጎሣዊ አገዛዝ አስተናጋጅነቱ ልዩ

መለያው ሁኖ እየቀጠለ ነው። በበርካታ ሚሊዮን የሚቆጠሩ ዜጎች በመላው ዓለም በመሰደድ ላይ ናቸው፤ እስከዛሬም በብዙ ሺህዎች የሚቆጠሩ በየምደራ-በዳው ተቃጥለው ጠፍተዋል፤ በስደት አንገታቸው የተቀላውንም ባደባባይ ታዘብናል፤ ወጣት እህቶቻችን የአስገድዶ መድፈር ሰለባ ሁነዋል፤ አንዳንዶቹ ጭካኔ በተሞላበት ቀዶ ጥገና የውስጥ አካላቸው ተወስዶባቸዋል። ሌሎቹም የአሳብ ሰራት ሆነው ቀርተዋል። ይኸ ሁሉ ስቃይ የደረሰው፤ ለአለፉት ሃያ ስድስት ዓመታት፤ መሠረታዊ የሕዝብ ጥያቄዎችን/ፍላጎቶችን ከመመለስ ይልቅ የአንድ ጎሳ የዘር ፖለቲካ መንገሥ፤ ሁሉ ነገር ለዚያ ብቻ መሆኑ ያመጣው ጠንቅ ነው።

ሲጠቃለል፤ የየካቲቱ ስድሳ ስድስት አብዮት ሕዝባዊ ጥያቄዎች ሳይመለሱ፤ ተኮላሽተውና ተዳፍነው መቅረታቸውን ነው አስምሮ ማስቀመጥ የሚቻለው። ከላይ የተዘረዘሩት፤ ዋና ዋና ሀገራዊና ሕዝባዊ ጥያቄዎች፤ ዛሬም እንደ ትላንቱ፤ ዓይነተኛ የኢትዮጵያ ሕዝብ ጥያቄዎች ናቸው። በቀጣይነት የሚጠየቁ በመሆናቸው፤ ባስቸኳይ ምላሽ ሊያገኙ ይገባል። ካልተመለሱ ግን፤ የሕዝብ አመፅ ይመልሳቸዋል። ያስመልሳቸዋል። የሕዝብን ጥያቄ አድቦስብሶና አኮላሽቶ ለብዙ ጊዜ ማስቀረት አይቻልምና !

የ66 አብዮት ከመፈንዳቱ ሁለት ዓመት በፊት አስቀድሞ ፤ በሚያዝያ 1 1964 ዓ ም ኢሕአፓ የተወለደው፤ ከላይ የተዘረዘሩት ዘርፈ-ብዙ የሀገሪቱ ችግሮች አፍጥጠው- አግጥጠው ብቻ ሳይሆን ፤ ከቁጥጥር ውጭ ሆነው በመውጣታቸው ምክንያት፤ አስቸኳይ መልስ በሚጠይቁበት ታሪካዊ ወቅትም ነበር። የነበረው ሥርዓት፤ ምንም ዓይነት ተቃዋሚ በማይፈቅድበት ወቅት የተመሠረተው ፓርቲ ፤ ራዕዩ ሰፊ ፤ ዓላማው ፅኑ ፤ ተግባሩ ግዙፍ ፤ ሀገራዊና ሕዝባዊ ፍቅር እንከን የማይወጣለት መሆኑን በማብሰር ትግሉን ጀመረ። ትግሉ፤ እልህ አስጨፍሽና መራራ ፤ ከባድ መሥዋዕት አስከፋይ፤ ጉዞው ውስብስብና ረዥም መሆኑንም ተረድቷል። ኢትዮጵያና ሕዝቧ፤ የዴሞክራሲ ጮራ ፍንጣቂ ማግኘት አለባቸው ብሎ የጀመረው፤ የወጣትነት ተስፋውን ሰንቆ በመነሳት ነበር። ይኸንን ተስፋውን ቋጥሮ እየተሰናዳ ባለበት ወቅት ነበር፤ የየካቲቱ አብዮት በግብታዊነት ከተፍ ያለው። ይህም በቂ መሠረት ጥሎ ለመራመድ ፓርቲው ሰፊ ዕድልና በቂ ጊዜ አላገኘም። ያም ሆኖ ግን፤ ሕዝባዊና ሀገራዊ ፍቅርን መሠረት አድርጎ አብዮቱ ያመጣውን ኃላፊነት ተረክቦ መታገሉን ቀጠለ። ሀገሪቱን ከጭቆና ዜጎቿንም ከብዝበዛ ለማላቀቅ ፤ የመጀመሪያው ተግባር እንደሆነ አምናም ነው የተንቀሳቀሰው። ይህ ተግባር ከባድ ኃላፊነት የሚጠይቅ መሆኑን ቢረዳም፤ ግዴታውን ለመወጣት ወደ ኋላ ሳይል አቅሙ የፈቀደለትን ሁሉ ፈጽሟል። የሕዝቡን ትግል ፈር ለማስያዝ ፤ የሚጠበቅበትን በሚቻለው አከናውኗል።

ኢትዮጵያ ሀገራችን፤ የሚታፈርባት ሀገር እንዳይደለች ለማስመስከር የተቻለውን ሁሉ ጥሯል። ኢትዮጵያ ታላቅ ሀገር ብቻ ሳትሆን፤ ታላቅ ትምህርት ቤታችንም ስለሆነች ብዙ አስተምራናለች። ሰፊና ጥልቅ ዕውቀትን ለግሳናለች። አሳይታናለች። ክፉውን ከደጉ ለይተን እንድናውቅ ረድታናለች። በዚህ ምክንያት፤ ለሀገራችንና ለሕዝቧ የሚኖረን ፍቅር፤ ዘመን ተሻጋሪ ነው። የትግላችን መሠረቱም ይኸ ነው። በገዛ ላይ ተቀምጠው፤ በሕዝብ እናት የሚንሳፈሩ መፈክሮችን ማቀንቀን ሳይሆን፤ የሕዝቡን ስሜት በትክክል የሚያስተጋቡና ምኞቱን የሚያንጸባርቁ መሠረታዊና ወቅታዊ ችግሮቹን የሚመለከቱ መፈክሮችን አንስቶ እንታገል በማለቱ ፤ ኢሕአፓ የሕዝቡን ሙሉ ድጋፍና ትብብር አግኝቶ እንደነበር ታሪክ የመዘገበው ዕውነታ ነው። የገባውን ሀገራዊ ቃልኪዳን ጠብቆ እስካሁን ድረስ በመታገል ላይ መሆኑም፤ አብነቱ ይኸው ነው።

የዴሞክራሲ ዓይነተኛ ዓላማ አንዱ፤ ሕዝብ ያላንዳች ገደብ በነፃ የመደራጀት መብቱን ማግኘት አለበት የሚለው መርህ መሆኑ አንድና ሁለት አይባልም። ፓርቲው ይህንን ዓላማ በማንሳቱ፤ የደርግ ከይሲ ዒላማ ተነጣጠረበት። በአንደኛ ጠላትነት ተመዘግቦ፤ መጥፋት አለበት ተብሎ ተፈረጀ። የማጥፋት እርምጃም ታወጀበት። ምርጥ መኮንኖቹም የሀገሪቱን ውስብስብ ፖለቲካዊ፤ ኤኮኖሚያዊና ማኅበራዊ ችግሮች፤ በጥይት እሩምታ፤ በአዋጅ ጋጋታ የሚፈታ መሰረታቸው፤ ሲዳከሩ ቆይተው ፤ ሳይሆንላቸው በመቅረቱ፤ ሀገሪቱን በትነው፤ ዋና ዋና አቀንቃኞቹም እንደ ጉም በንነው ቀሩ። ይኸ እንዳይከሰት አማራጭ

መፍትሔ መምጣት አስፈላጊ መሆኑን አስቀድሞ የተረዳው ኢሕአፓ፤ በአብዮቱ ወቅት፤ ከማንኛውም ጉዳይ በፊት፤ “ከሁሉም የተውጣጣ ጊዜያዊ ሕዝባዊ የሽግግር መንግሥት መቋቋም አለበት” ብሎ አሳወቀ። ለጊዜያዊ ሥልጣን የቋመጠው ሁሉ ሳይቀበለው ቀረ። ወታደራዊ አምባገነን አገዛዝ ተመሥርቶ፤ ኢትዮጵያ ሀገራችን አሁን ለደረሰችበት አደጋ ምክንያት ሆኖ፤ ለፀረ-ኢትዮጵያ ክፍሎች መሠረት ጣለላቸው። ፓርቲው፤ ከሁሉም የተውጣጣ ጊዜያዊ ሕዝባዊ መንግሥት የመቋቋሙን አስፈላጊነት ያስረዳው በሚከተሉት መሠረታዊ ምክንያቶች ነበር።

1ኛ. የሀገሪቱን ነባራዊና ተጨባጭ ሁኔታ ከግምት ውስጥ በማስገባት የወደፊት ዕድሏን ለመቀየስ ወሳኝ መሆኑን አስቀድሞ መገንዘብ ጠቃሚ ከመሆኑ አንጻር፤ ሠላማዊና የተረጋጋ የፖለቲካ ሽግግር ወቅት መፈጠር አስፈላጊ መሆኑ ስለታመነበት ነበር። ከዚህ ሐቅ በመነሳት፤ ከሁሉም ኅብረተሰብ የተውጣጣና መከላከያ ሠራዊቱንም ጭምር የሚወክል ጊዜያዊ መንግሥት ከመጣ፤ ሀገሪቱን ከተቃጣጣት አደጋ ሊያድናት ስለሚችል ነበር።

2ኛ. ሠላማዊ-ሕዝባዊ ሽግግር ከተካሄደ፤ ሁሉ ዜጋ ያለስጋትና ፍርሃት የሀገሪቱንና የራሱን የወደፊት እጣ አስመልክቶ ሙሉ ተሳታፊ የመሆን ዕድሉ የተሟላ ይሆንለታል። በመሆኑም የባለቤትነቱና የሙብቱ ዋስትና ዕውን መሆኑ ይረጋገጥለታል። ማንኛውም ዜጋ በሂደቱ፤ ኅብረተ-ሰታፊውን ካረጋገጠ ደግሞ ሕዝባዊው እንቅስቃሴ የሁላችንም ነው ብሎ ስለሚያምን፤ ገደብ-የለሽ ለሆነ ዴሞክራሲ መሠረት ለመጣል ሁኔታዎቹን ያመቻቻል። ይህ በበኩሉ፤ ዜጎች የመደራጀት ሙብቱና ነፃነታቸውን ከማንም እንዳይጠይቁ ያረጋል። ዴሞክራሲያዊ ነፃነትን አስመልክቶ፤ ለማኝና ተለማኝ፤ ሰጭና ነሽ፤ ነጣቂና ተነጣቂ ፤ ገፍታሪና ተገፍታሪ አይኖርም። በራስ የመተማመን ብቻ ሳይሆን፤ ሁሉም ዜጋ በኢትዮጵያዊነቱ የመኩራትና የወደፊት ዕድሉን ራሱ የመወሰን ሙብቱን ያረጋግጥለታል። የሀገሩን ጥቅም በጋራ የማስከበር ግዴታውን የመወጣት የዜግነት ኃላፊነት ይኖርበታል።

3ኛ. ኢትዮጵያ፤ የራሷ የግሏ ታሪክ፤ ባህል ዕምነት፤ መስተጋብርና ዕሴት የነበራት ሀገር መሆኗን ብቻ ሳይሆን፤ የመንግሥት ሥርዓቱም ኋላ ቀር የሆነ ንጉሳዊ አገዛዝ ስለነበረ፤ በዚህ ሥርዓተ ማኅበር ስር ለሚሞቅቅ ኅብረተሰብ፤ አብዮትን ማስተናገድ የሚገባው ሁሉንም ባካተተ የሽግግር ሂደት መሆን እንደሚገባው በመገንዘብ ነበር። በዚያን ጊዜ የነበረችው ኢትዮጵያ በጊዜያዊ ሽግግር መንግሥት መተላለፍ፤ ዘላቂ ዕድሏን ለመቀየስ በቂ ጊዜ ማግኘት ወሳኝ እንደነበር ታምኖበም ነው። ከሕገ-መንግሥት አቀራረጽ አንስቶ፤ ምን ዓይነት ሥርዓተ መንግሥት ሊኖራት እንደሚችል - አሃዳዊ ወይስ ፌዴራላዊ አወቃቀር? ፌዴራላዊስ ከተባለስ እንዴት ዓይነት የፌዴራል አወቃቀር ይኑራት ? የሚለውን ሁሉ አካቶ ለመወያየት ፤ በግድ ሠላማዊና የተረጋጋ ሽግግር ማካሄድ እንደነበረባት ፓርቲው አስቀድሞ መጠቆሙ ፤ ካርባ ዓመት በኋላ ሀገራችን ዛሬ እምን ላይ እንዳለች ቋሚ ምስክር ሆኗል።

ከላይ ከአንድ እስከ ሦስት ተራ ቁጥር ከተዘረዘሩ አሳማኝ ምክንያቶች፤ በመነሳት፤ ሁሉን ያካተተ ሕዝባዊ ጊዜያዊ የሽግግር መንግሥት እንዲመጣ ግዴታ ነበር እንጅ ሌላ የተሻለ አማራጭ አልነበረም። ፓርቲው ዛሬ ይኸንን ማንሳቱ፤ "ተናግሬ ነበር፤ የሚሰማ ጠፍቶ ነው እንጅ" ብሎ ወዳሴ ከንቱን ለማስተናገድ ሳይሆን፤ ይህ መሠረታዊ ጥያቄ ከዓርባ ዓመት በኋላ ዛሬም እንደ አዲስ ሆኖ በሀገሪቱ ፖለቲካዊ መልካዎችም ደርሶ ብቻ ሳይሆን፤ ተጨባጭ ሁኔታውም አስገዳጅ ጥያቄ አድርጎ እያመጠው ስለሆነም ጭምር ነው። ወቅታዊው የፖለቲካ ምኅዳር የሚጠይቀውም ይኸንኑ ነው። ተወደደም ተጠላ፤ ወቅታዊው የፖለቲካ ምኅዳር በዋናነት የሚጠይቀው ጉዳይ ቢኖር፤ ሁሉንም ያሳተፈ የሽግግር ወቅት አስፈላጊነትን ነው።

ዛሬ ወያኔ በፈጠረው ቀውስ ምክንያት፤ በሀገሪቱ ሠላምና መረጋጋት አለ ተብሎ አይታሰብም። ዘረኛው አገዛዝ በወለደው ሽብር ምክንያት ሰላምና ማኅበራዊ መረጋጋትን አጥታ መላ ሀገሪቱ በተለያየ የሕዝባዊ አመጽ እየተናወጠች ትገኛለች። ይህም ሁኔታ ወደማያባራ ሁከትና ቀውስ እንድትገፋፋ አድርጓታል። ሁኔታዎቹ ሁሉ በዕውር-ድምብር ይጓዛሉ። በዚህም የተነሳ፤ በተለይም

ሀገር ተረካቢ የሆነው በርካታ ወጣቱ ዜጋ ከሀገሩ እየተሰደደ በመሄድ ላይ ነው። ሁለት ተጻራሪ ኃይሎች በአቻ ለአቻ ደረጃ ናቸው ለማለት ባያስደፍርም ፤ በፖለቲካ ምኅዳሩ የሰፈሩ ፖለቲከኞች ነን ባዮች፤ ወገን በመለየት ተፋጥጠው ቆመዋል። እነርሱም፤ አሁን ያለውን ቀውስ በበለጠ እንዲባባስ አድርገው፤ ሀገሪቱን ወደ አደገኛ ፀድፍ በመግፋት፤ ሕዝብን ማፋጀት የሚሹ፤ ወያኔና ሌሎች ፀረ-ኢትዮጵያ ቡድኖች ባንድ በኩል ሲታዩ፤ በሌላ በኩል እነርሱን ተጻርረው የቆሙ፤ የሀገር ኃላፊነት የሚሰማቸውና ኢትዮጵያን ከመበታተን አደጋ ለማዳን የቆሙ የአንድነት ኃይሎች ናቸው ማለት ይቻላል።

የአንድነት ኃይል ናቸው የሚባሉት ክፍሎች፤ ሠላማዊ የሽግግር ወቅትና ሂደት መምጣት አለበት ብለው ያምናሉ። ይኸ ዕምነት መሠረታዊ በመሆኑ፤ ዘላቂ ሠላምና መረጋጋት ሊያስገኝ የሚችል ሁሉንም የኅብረተሰብ ክፍል የሚያሳትፍና አስተማማኝ ሁኔታን ያመጣል ተብሎም ይታመናል። በአሁኑ ወቅትም በየካቲቱ ወቅት ተጠይቆ እንደነበረው፤ በኢትዮጵያ ላይ የተንሰራፋው ዘረኛ አገዛዝ ተወግዶ፤ በሕዝብ በጎ ፈቃድና ሙሉ ተሳትፎ የሚመሠረተውን ሥርዓተ-መንግሥት እውን ለማድረግ፤ ሀገሪቱ በሽግግር ሂደት ውስጥ እንድታልፍ የግድ ይላል።

መልካም አዝመራን ለማምረት ፤ መጀመሪያ ማሳውን ከአረምና ሙጃ ነፃ ማድረግ እንደሚገባ ሁሉ፤ በኢትዮጵያ የዴሞክራሲ አስተዳደር ለመትከል፤ ካስፈለገም፤ የሀገራችን ፖለቲካ መልካዎ ምድር፤ ማሳው ተደላድሎ፤ ለስልሶ፤ ከእሾኽ-አሜካላ ነፃ እንዲሆን መፅዳት አለበት። ሊፀዳ የሚችለውም፤ በሽግግር ወቅት ሂደት ወስጥ ነው። ይኸ ሥር የሰደደ የሀገሪቱ ችግር፤ ዘላቂ በሆነ መልኩ ሊፈታ የሚችለው፤ በሕዝብ በጎ ፈቃድና ሙሉ ተሳትፎ እንጅ፤ ቀውስ አንጋችና ግርግር ጠንሳሽ በሆኑ አልፎ ሃጂዎች አይደለም። "ኢሕአዴግ መራሹ !" እያሉ ቢያቆሉጹጹት የሀገራችን ችግር ፍንክች የሚል አይሆንም። መሠረታዊ ለውጥ መምጣት፤ ለችግሩ ዘላቂ መፍትሔን ያስገኛል። ዘለዓለማዊት ለሆነች ሀገር፤ የሚያስፈልጋት ዘለዓለማዊ መፍትሔ እንጅ፤ አጋጣሚውን በመጠቀም ሥልጣን ላይ በሚወጡ ለሕዝብና ለሀገር ደንታ በሌላቸው የሱቅ በደረቴ ነጋዴዎች፤ የአየር-በአየር ደላላዎችና አቀባባይ ከበርቴዎች አይደለም።

ችግራችን፤ ዘርፈ-ብዙና ውስብስብ መሆኑ ብቻ ሳይሆን፤ ዘመን ተሻጋሪ ሆኖ እየተንከባለለና ከትውልድ ወደ ትውልድ እየተላለፈ እስካሁን ቀጥሏል። ተወራሪሽ ሥርዓቶችና ትውልዶች የየራሳቸውን የቤት ሥራ በሚገባ ባለፈፀማቸው ምክንያት ፤ ችግርና መከራን፤ እያወረሱ ይሄዳሉ። ኢሕአፓም የችግርና የመከራ ወራሽ ከመሆን አላመለጠም። ካለፉት አርባ ሦስት ዓመታት ጀምሮ፤ ታሪክ የጣለበትን ዜጋዊ ኃላፊነት ለመወጣት አቅሙ የሚፈቅድለትን ሁሉ ፤ ያለሃኬት እየጣረ ይገኛል። ይኸንን በማድረግ፤ በውስጥና በውጭ የሀገሪቱ ጠላቶች በኩል ተነግሮ የማያልቅ በደልና ግፍ ተፈጽሞበታል። በህሊናውና በኅልውናው ላይ ከባድ ከባድ ፈተናዎች ተፈራርቀውበታል። በተለይም ደግሞ፤ ተገንጣይና አስገንጣይ ፀረ-ኢትዮጵያ ቡድኖች ተባብረው ብርቱ ጥፋት ሊያደርሱበት ሞክረዋል። ሁሉንም እንዳመጣጣቸው ተቋቁሟቸዋል። ሁሉም ፓርቲውን ዓላማ ለማድረግ የተገደዱት ፤ በሀገራዊና በሕዝብ አንድነት ላይ ሊደራደር ባለመቻሉ ብቻ ነው። ፓርቲው፤ መሠረታዊ ዓላማ አድርጎ የተነሳው የኢትዮጵያን ኅልውና የሕዝቧንም አንድነትና ነፃነት በዕኩልነት መከላከልና ብሄራዊ ጥቅሟንም ማስጠበቅ በመሆኑ ፤ የትግሉ አልፋ- የሜጋ አድርጎት ዘልቋል። የኢሕአፓ ታጋዮች፤ የትግላቸው መልካቅ፤ ኢትዮጵያ ብቻ ነች። ሌላ ጉዳይ የላቸውም ። ከኢትዮጵያና ከሕዝቧ የበለጠ ሌላ ምን ጉዳይ ሊኖራቸው ይችላል ?

የሀገሪቱን ዘርፈ ብዙ ችግር ማሰወገድ ተቀዳሚ ዓላማ መሆን አለበት ሲባል፤ ከሁሉ አስቀድሞ ሊጤን የሚገባው፤ የሕዝቧ ስብጥር፤ ታሪኳና ባኅሏ፤ ጠባይዋ ዕምነቷ፤ የሀገሪቱ መልካዎ ምድር (ጂኦግራፊ) እንዲሁም የተፈጥሮ ሃብቷንም ያገናዘበ ሊሆን ይገባል። ይኸንን ሁሉ አካቶ የሚያስተናግድ መፍትሔ መፈለግ፤ ፍትኃዊና ፍቱን ይሆናል። የብዙሃን ብሔር ብሔረሰቦች ምድር እንደመሆኗ፤ የመፍትሔ አፈላለጉም ቅየሳ ይህንኑ መሠረት ያደረገ መሆኑ ሊያከራከር አይችልም፤ አይገባምም። ይኸንን

ሐቅ ተቀብለን ከተነሳን፤ ሁል አቀፍ ዴሞክራሲያዊና አንድነትን በዕኩልነት ያቀፈ መፍትሔ ከመፈለግ ሌላ አማራጭ አይኖርም። ይህ እስካሁን አልተሞከረም። አልተፈተሸም። እስከዛሬ ሲደረግ የነበረው፤ በጠብመንጃ እያስፈራሩ የግል ፍላጎትን ብቻ ማርካት ነበር። ከእንግዲህ ወዲያ፤ ይህ ሊቀጥል አይገባም። እኔ ብቻ አውቅልሃለሁ መባሉ ቀርቶ፤ ሕዝባችን አንተው እራስህ፤ ለራስህ ዕውቅበት-ዕውቅለት ሊባል ይገባል። ከበይ ተመልካችነት ወጥቶ፤ የራሱና የሀገሩ ዕድል ወሳኝ ራሱ ሕዝቡ መሆኑ መረጋገጥ ግድ ሊሆን ነው። ይኸ ዕውን እንዲሆን ከተፈለገ፤ ገደብ የለሽ ዴሞክራሲያዊ ሥርዓተ መንግሥት በመላው ሀገሪቷ መስፈን አለበት። መስፈን አለበት ማለት፤ ሕዝቡ ሉዓላዊነቱን ማስከበሩን ማረጋገጥ አለበት ማለት ነው። ይኸንን የሚያረጋግጠው ደግሞ፤ ራሱ በቀጥታ የተሳተፈበት የባለቤትነት ዋስትናውን፤ የሥልጣን ምንጭነቱን ሲያገኝ ነው። የዚህ ዓብነት ምግዚት-የለሽ ተሳትፎውን ሲያረጋግጥ ይሆናል።

ዴሞክራሲ አመርቂና አስተማማኝ ሕዝባዊ ቦታ እንዲጎናፀፍ ከተፈለገ፤ የዜጎቹ ቀጥታና ሙሉ ተሳትፎ ዕውን ሊሆን ይገባል። የዴሞክራሲ አቅራቢ ምግዚት፤ የአጋፋሪ ሕገ መንግሥት አርቃቂ፤ ጦር መሣሪያ ታጣቂ የሕዝብ መብት ጠባቂ ፤ የሚባል ቀልድ ሊኖር አይገባም። ሁሉም ዞሮ ዞሮ የአምባገነን ገዥዎች አካል፤ አገልጋይ ከመሆን አያልፉም፤ የታየውና ተመክሮም ያረጋገጠው ይኸው ነው። እንዲሁም የኢትዮጵያ ሕዝብ ትግል ፀር ናቸው።

የሕዝብ ዕውነተኛና ታማኝ ወዳጅ የሚመነጨው ከሕዝብ ማህጸን ውስጥ ነው። ታሪክም ይህን ሐቅ ደግሞ መስክሮለታል። በአንፃሩ ደግሞ፤ በዓለም ታሪክ ሂደት፤ ኃሳዊ መሰሪያዎች በየጊዜው እየተነሱ፤ በሃይማኖት ስብከት፤ ሥልጣንን በማስፋፋት፤ ሀገር በማቅናት፤ ርዕዮተ-ዓለም በማሰራጨት፤ ነፃነትን በማግኘት ሰበብ ብዙ ግጭት ተፈጽመዋል። ኢትዮጵያ ሀገራችንም የእነኚህ ሁሉ ግጭት ሰለባ ሆናለች። በስርወ-ሶሎምን፤ በሶሻሊዝም ዳንኪራ፤ ዘረኞች ባመጡት የዘር ቆጠራ፤ ...ወዘተ ባጠቃላይ ሁሉም ባመጡት ጣጣ የተለያዩ ግጭት ሲፈራረቁባት ቆይታለች። ምናልባት ወደፊትም፤ በዴሞክራሲ ስም፤ አዲስ ውሃ ያልነካው ግፍ ሊፈፀምባት ይችል ይሆናል ? ሕዝቡ ነቅቶ ተደራጅቶ ፤ አውቆ ጠንቅቆና መጥቆ እራሱን ነፃ ካላወጣ፤ የሚያንገዥበው አደጋ ቀላል አይሆንም። ከኢሕአፓ ተቀዳሚ ተግባራት መካከል አንዱ ፤ በሀገርና በሕዝብ ላይ ሊመጣ ይችላል ብሎ የታየውን ማናቸውንም አደጋ ለሕዝብ መግለፅ ስለሆነ ከየካቲት ስድሳ ስድስት አብዮት ጀምሮ ይህንን ከማድረግ አልታከተም። ወደፊትም፤ የኢትዮጵያ ሕዝብ ዴሞክራሲያዊ ሥርዓተ መንግሥት እስኪመሠረት ድረስ፤ ይኸንኑ ይቀጥልበታል።

በዛሬዋ ኢትዮጵያ ከሚታየው ጠቅላላ ገፅታ አንፃር፤ የጠላቶቿ ሴራ ተሳክቶላቸዋል ከማለት አንቆጠብም። ይህን ስንል፤ የነርሱ ብርታትና ብልሃት ሳይሆን ፤ የራሳችን ድክመትና እንዘህላልነት ያስከተለብን ጣጣ ነው። እንዲያውም የሀገራችን ጠላቶች ብዙ ሳይደክሙ፤ የፈለጉት ተሟልቶላቸዋል። ይህን ዕውነታ እንደ እንደንቆቆ እያንገሸገሸን ነው የምንናገረው። ዘጠና ስድስት ሚሊዮን ሕዝብ፤ የአንድ ሰፈር ልጆች መጫወቻ ሲሆን ማየት እጅግ ሲበዛ ያንገፈግፋል። የስድሳ ስድስቱ አብዮት ዓላማና ግቡን ሳይመታ ትግላችንን አናቆምም ስንል ፤ ከዚህ የማይፋቅ ዕውነትና ዕምነት በመነሳት ነው። የዕምነት ግማሽ የታሪክ ቅናሽ የለንም። ወያኔ በውጭ ኃይል የእዝ ጠገግ ሥር መሆኑ ብቻ ሳይሆን፤ የዛፍ ላይ ዕንቅልፍ የሚያንጎላጅው ቡድን በመሆኑ፤ ቅዠት እንጅ ህልም እንደሌለው እናውቃለን። በቅዥት የሚኖር ቡድን በመሆኑም ሌላውን ቀርቶ፤ የራሱን ጥላ የሚፈራ ቡድን ነው። ማንንም ሊያምን አይችልም። እውነት መልኩን ብትለውጥ እንጅ ፤ ጠባይዋን ስለማትስት ከኢትዮጵያ ሕዝብ ትግል ጎን ቆማ፤ ሀቁን እየተናገረች ሀገራዊ ድሉን ታስቦራልች! ያ ድል እስከሚመጣ ድረስ ትግላችንን እንቀጥላለን !

የኢትዮጵያ ሕዝብ ያቸንፋል !